

ஓம் நமோ பகவதே ஸ்ரீரமணாய

68. திருப்படை யெழுச்சி

(கொச்சுக்கலிப்பா)

* பண்: சீகாமரம் (நாதநாமக்கிரியை)

திருச்சிற்றம்பலம்

* அக்கிருந்த வாரமும்-என்னும் தேவாரப் பண்; திருவாசகம் திருப்படை யெழுச்சியைத் தழுவியது.

Devaram

திருவாக்கூர்த் தான்றோன்றிமாடம் (Sambandar)

அக்கிருந்த வாரமும் ஆடரவும் ஆமையும்

தொக்கிருந்த மார்பினான் தோலுடையான் வெண்ணீற்றான்

புக்கிருந்த தொல்கோயில் பொய்யிலா மெய்ந்நெறிக்கே

தக்கிருந்தார் ஆக்கூறிற் றான்றோன்றி மாடமே.

காழியர் வாழவந்தருளிய மறைவேந்தர் , மொழி வேந்த ரொடு திருக்கடலூர்
தொழுது , விரவு நண்புடைய குங்கிலியப் பெருங்கலயர் திருமனை
விருந்துண்டருளித் திருமயானம் பணிந்து , சிலநாள் அமர்ந்து , மறைப்பெருந்
திருக்கலயரும் உடன்பட வணங்கிய மகிழ்வுடன் அறப்பெரும் பயன்போன்ற
தொண்டர்குழ இத் , திருவாக்கூர்த் தான்றோன்றிமாடத்தை அணைந்து ,
அண்ணலைப் போற்றிப் பாடிய செந்தமிழ்த் தொடை இத்திருப்பதிகம் .

Tiruvachagam

திருவாசகம்-திருப்படையெழுச்சி (Manikavasagar)

ஞானவாள் ஏந்தும்ஐயர்

நாதப் பறையறைமின்

மானமா ஏறும்ஐயர்

மதிவெண் குடைகவிமின்

ஆனநீர் றுக்கவசம்

அடையப் புகுமின்கள்

வானஊர் கொள்வோம்நாம்

மாயப்படை வாராமே.

பிரபஞ்சப் போர்

திருப்படை - தொண்டர் படை. அதனது எழுச்சியைக் கூறும் பகுதி இது. இது, முன்வந்த யாத்திரைப் பத்தினை அடுத்து அருளிச் செய்ததாகும். யாத்திரைப் பத்தினால் அடியார் அனைவரையும் அழைத்துத் திரட்டிக்கொண்ட அடிகள், அவர்கள் பின்னரும் மயங்காமைப் பொருட்டு இதனை அருளிச் செய்து அருளாண்மையை எழுப்பிக் கொண்டு, அவர்களோடு இறைவன் திருவருளிற் கலந்தார் என்க. இதற்கு, `பிரபஞ்சப் போர்` என முன்னோர் குறிப்புரைத்ததும், இது பற்றி. வெண்பா யாப்பினால் இயன்றவற்றை இறுதிக்கண் ஒருங்கு வைத்துக் கோத்தனராதலின், அளவிற் சிறிதாயினும் முன்னை யாப்புக்களோடு இயைய இதனை அவற்றிற்கு முன்வைத்துக் கோத்தனர். `பத்து` என்றானும், `பதிகம்` என்றானும் கூறாமையின், உள்ளவாறு, இஃது இரண்டு திருப்பாட்டுக்களான் இயன்றது என்றே கொள்ளற்பாற்று. இது, தில்லையில் அருளிச்செய்யப்பட்டது என்பதே பதிப்புக்களிற் காணப்படுவது.

Ramana Sannidhi Murai

731. தேரத் தெளிர்மண தேசிகன்தாட்கு ஆட்பட்டீர்
சாரத் தகுசா தனநாற் படையெழுமின்
சேரப் பகைகண்டு சிந்தை சிதையாதீர்
வீரக் கழல்அணிந்து வெம்பகையைச் சாடுமினே. 1
732. வெலப்படா விறல்வீர வேங்கடன்தாட்கு ஆட்பட்டீர்
கலப்பாலில் சொட்டுக் கடுவிஷம்போல் நம்படையுள்
கலப்புறு ஏதிலரைக் காத்தல்கட னுக்கொளுமின்
மலப்படா நம்படைஞர் மாகூர்ந்து போகாமே. 2
733. எப்பகையுஞ் செற்றம னேசன்தாட்கு ஆட்பட்டீர்
எப்பகவின் னனிசிறுமைத் தேனும்தன் னெய்ப்பிடத்து
மட்பகையின் மாணத் தெறுதலான் மாணை
உட்பகையை உட்கித்தற் காத்தல் உறுதியதே. 3
734. மெய்ஞ்ஞான வேங்கடன்தான் மேவினீர் விராகத்தால்
பொய்ஞ்ஞால வாழ்க்கைப்புன் புலநசையை வீட்டிடீர்
பைஞ்ஞலி தம்மைப் பதைபதைப்பச் செய்யும்பாழ்
அஞ்ஞான வேந்தன்பே ரல்லல்படை வாராமே. 4
735. அரன்என்ன அயன்என்ன ஹரிஎன்ன ஆன்றபரா
பரன்என்ன வித்தகர்காண் பதிமணற்கு ஆட்பட்டீர்
உரன்என்னுந் தோட்டியான் ஓரைந்தும் காத்துஓம்பி
வரன்என்னும் வைப்பிற்குஓர் வித்தாக வளர்வீரே. 5
736. உகப்புஅற்று வெறுப்புஅற்ற உளமணற்கு ஒருப்பட்டீர்
மகப்பற்றே பொருள்பற்றே மனைப்பற்றே மற்றுமுற்ற
இகப்பற்றே இகந்துஎறிமின் பரபோகம் உவர்த்து ஒழிமின்
அகப்பற்றை அறக்களைந்து புறப்பற்றும் அகற்றுமினே. 6
737. அன்பராய் வேங்கடன்தாட்கு ஆட்பட்டீர் அருள்வாளால்
வன்பராய் முருட்டுமன வன்பகையை மாய்ப்பீரே
துன்பவா ரிதிகடந்து தொண்டர்காள் சோர்வில்பே
ரின்பவீடு ஆள்வோம்நாம் ஏதப்படை வாராமே. 7
738. களைகண்ஆம் வேங்கடவன் கற்பிப்பார் இன்றிக்கே
இளையனாய் முதுக்குறைந்த எம்மான் தாட்கு ஆட்பட்டீர்
களைகுவார் கைகொல்லுங் காழ்த்தவிடத்து ஆதலால்
இளையதாம் உள்மரத்தை எளிதாகக் கொல்வீரே. 8
739. வேகங் கெடுத்துஆண்ட வேங்கடன்தாட்கு ஆட்பட்டீர்
ஏகப் பொருள்உணர்வால் இருள்படலம் கீண்டெழுமின்
மாகத் தலத்தோர் மதிமயங்கப் பொங்கிவரும்
மோகப் படையால்நம் மோனஅரண் வீழாமே. 9

740. பகைப்பற்று முப்புரமும் பாழ்படுத்தான் பக்தர்அகக்
குகைப்பற்றே பற்றும்எங் குருமணற்கு ஆட்பட்டர்
நகைப்புற்ற நானிலத்தோர் தாம்நாண நாம்அவர்போல்
திகைப்பற்றுச் செம்மாந்து திருநாட்டுக்கு எழுவோமே.

10

திருச்சிற்றம்பலம்